

भारत सरकार
रेल मंत्रालय

लोक सभा
04.12.2024 के
अतारांकित प्रश्न सं. 1574 का उत्तर

रेलगाड़ियों में सीटों के लिए प्रतीक्षा सूची

1574. श्री टी. आर. बालू:

क्या रेल मंत्री यह बताने की कृपा करेंगे कि:

- (क) क्या सरकार को इस बात की जानकारी है कि एक्सप्रेस रेलगाड़ियों में यात्री वहन क्षमता की अत्यधिक कमी के कारण अधिकांश रेलगाड़ियों में सीटों/शायिकाओं के लिए प्रतीक्षा सूची एक दैनिक बात बन गई है; और
- (ख) यदि हां, तो सरकार द्वारा की-गई-कार्रवाई का ब्यौरा क्या है और देश में यात्री रेलगाड़ियों की वहन क्षमता में वृद्धि करने की योजना क्या है और यदि नहीं, तो इसके क्या कारण हैं?

उत्तर

रेल, सूचना और प्रसारण एवं इलेक्ट्रॉनिकी और सूचना प्रौद्योगिकी मंत्री

(श्री अश्विनी वैष्णव)

(क) और (ख): विवरण सभा पटल पर रख दिया गया है।

रेलगाड़ियों में सीटों के लिए प्रतीक्षा सूची के संबंध में दिनांक 04.12.2024 को लोक सभा में श्री टी. आर. बालू के अतारांकित प्रश्न सं. 1574 के भाग (क) और (ख) के उत्तर से संबंधित विवरण।

(क) और (ख): भारतीय रेल में, आरक्षित स्थान की मांग का स्वरूप पूरे वर्ष एक समान नहीं रहता है और यह कम व्यस्त और अधिक व्यस्त अवधि के दौरान अलग-अलग होता है। इसके अलावा, कम ठहराव और कम चालन समय के साथ लोकप्रिय और सुविधाजनक समय पर चलने वाली रेलगाड़ियां अधिक लोकप्रिय होती हैं। भारतीय रेल में चलने वाली सभी गाड़ियों की प्रतीक्षा सूची की स्थिति की नियमित आधार पर निगरानी की जाती है। अतिरिक्त मांग को पूरा करने के लिए, भारतीय रेल द्वारा त्योहारों, अवकाशों आदि के दौरान स्पेशल ट्रेन सेवाएं भी चलाई जाती हैं और विभिन्न वर्गों के यात्रियों के लिए अतिरिक्त सीटें मुहैया कराने के लिए स्थायी और अस्थायी, दोनों आधार पर गाड़ियों के डिब्बे बढ़ाए जाते हैं। तदनुसार, वर्ष 2024 के दौरान, होली और ग्रीष्मकालीन छुट्टियों के दौरान यात्रियों की अतिरिक्त भीड़ की आवश्यकता को पूरा करने के लिए स्पेशल गाड़ियों के 13523 फेरे परिचालित किए गए। दुर्गापूजा/दीपावली/छठ के दौरान भीड़ की आवश्यकता को पूरा करने के लिए 1 अक्टूबर, 2024 से 30 नवंबर, 2024 तक की अवधि के दौरान लगभग 1.8 करोड़ यात्रियों के लिए स्पेशल ट्रेन के 7983 फेरे भी अधिसूचित किए गए हैं। वर्ष 2023-24 के दौरान, 872 सवारी डिब्बों का उपयोग स्थायी आधार पर गाड़ी सेवाओं की वृद्धि के लिए किया गया है, जबकि वर्ष 2024-25 (अक्टूबर, 2024 तक) के दौरान, 664 सवारी डिब्बों का उपयोग स्थायी आधार पर वृद्धि के लिए किया गया है।

विकल्प के रूप में ज्ञात वैकल्पिक गाड़ी स्थान योजना और अपग्रेडेशन जैसी योजनाएं भी शुरू की गई हैं। विकल्प में, वैकल्पिक गाड़ी में आरक्षित स्थान उन पात्र यात्रियों को प्रदान किया जाता है जिन्होंने इसका विकल्प चुना है। अपग्रेडेशन योजना में, यदि चार्ट बनाते समय उच्च श्रेणी में कोई स्थान खाली हो, निचली श्रेणी के प्रतीक्षा सूची वाले यात्रियों को उच्च श्रेणी में आरक्षित स्थान प्रदान किया जाता है।
